

Ríkisfundur í Føroyum 6. januar 1998

# Føroyingar leiða samráðingarnar

Tað verða føroyingar, sum fara at leiða komandi, politiskar undirgrundarsamráðingar við bretar. Men verður brúk fyri donskum stuðli, fara bæði forsætisráðharrin og uttanríkisráðharrin at standa tøkir, um føroyingar ynskja tað, segði Poul Nyrup Rasmussen, forsætisráðharri, á tíðindafundi mikukvöldið

EDVARD JOENSEN

Komandi politisku undirgrundarsamráðingarnar við bretar verða undir føroyskari leiðslu, við donskum stuðli.

Soleiðis svaraði ein væl upplagdur Poul Nyrup Rasmussen, forsætisráðharri, heilt greitt einum spurningi frá Sosialinum, tá forsætisráðharrin einsamallur hevði tíðindafund á Hotel Hafnia mikukvöldið.

Poul Nyrup Rasmussen segði, at eftir hansara metan, eiga danir at biða eftir einum føroyskum útspæli um, hvussu ein komandi sendinevnd skal mannast.

Tað verða føroyingar, sum fara at avgera, hvussu samráðingarnar skulu fara fram. Men eingin ivi skal vera um, at danir fara at stuðla føroyingum.

»Ynskja føroyingar at royna politiskar samráðingar, og ynskja føroyingar, at forsætisráðharrin ella uttanríkisráðharrin skulu luttaka, vil eg fegin verða við,« segði Poul Nyrup Rasmussen, forsætisráðharri.

## Loynilig skjól

Tað visir seg, at rættiliga nógv skjól, sum hava við undirgrundarmálið at gera, eru stemplað loynilig, og tí er ikki møguligt at fáa innlit í hesi skjól.

Spurdur, um hetta kanska kundi koma av einhvørjari longu gjørdari avtalu, svaraði forsætisráðharrin, at sær vitandi, er eingin slík avtala gjørd.



Tað verða føroyingar, sum fara at leiða komandi, politiskar undirgrundarsamráðingar við bretar, gjørdi forsætisráðharrin heilt greitt (Mynd: Jens Kristian Vang)

Poul Nyrup Rasmussen metti, at grundin heldur var, at partarnir ikki vilja leggja síni marknakrøv alment fram fyri motpartin enn.

»Tað vildi svarað til at lagt kortuð á bordið hjá motpartinum og sagt honum, at hatta skal hann krevja av

okkum,« segði Poul Nyrup Rasmussen, forsætisráðharri.

## Tiltøkini

Poul Nyrup Rasmussen segði, at tiltøkini, føroyingar settu í verk móti kreppuni, serliga í árunum 1993 og

1994, nú vísa seg ikki at hava verið til fánýtis.

Forsætisráðharrin tók fleiri ferðir undir vitjan síni upp í saman, at tað var væl klára av eini tjóð, sum hevur ligið so lægt, at vera komin so væl undan aftur eftir so stuttari tíð.

Poul Nyrup Rasmussen, forsætisráðharri, segði, at hann var fegin um ferðina í Føroyum, og tók upp aftur, at hann var serliga fegin um, at hann ikki lurtaði eftir teimum, sum ráddu honum frá at fara.

»Vit hava tosað um før-

oyska búskapin, sum eg havi góðar vonir til fram-yvir,« segði Poul Nyrup Rasmussen.

Hann hevur fleiri ferðir á vitjanini nevnt, at Føroya Banki hevur yvirskot, og tað fegnast hann um.

## Fiskivinnan

Eitt annað, sum sjálvsagt hevur verið á lofti, nú ríkisfundur hevur verið, er fiskivinnan.

Fleiri ferðir á ferðini hevur Poul Nyrup Rasmussen nevnt, hvussu væl tað gengur hjá føroysku fiskivinnuni í løtuni.

Men kortini hevur verið mnt á, at ansast má sera væl eftir tilfonginum.

Serliga væl varð tað sagt á fyrra tíðindafundinum, sum var týskvöldið, har eisini Edmund Joensen, lögmaður, og Jonathan Motzfeldt, landsstýrisformaður, luttóku.

Tað var heilt greitt, at teir triggir vildu mæla til varsemi í fiskiskapinum. Og fiskifrøðingar eiga at takast í álvara, tá soleiðis er.

Jonathan Motzfeldt segði tað heilt greitt:

»Ein fiskivinnutjóð, sum ikki lurtar eftir fiskifrøðingunum, spælir "hazard" við síni framtíð.«

## Nyrup í Nóatúni:

# Goymi tey gomlu føroysku virðini

Føroyingar duga betri at fara við sosialum trupuleikum, enn danir, segði forsætisráðharrin millum annað, tá hann hittir lesandi og starvsfólk á Fróðskaparsetrinum

EDVARD JOENSEN

Tað heilstoypta menniskjad er nógv oftari at finna í Føroyum, enn aðrastaðni, segði Poul Nyrup Rasmussen í røðu, hann helt í Nóatúni mikudagin.

Hann ívaðist ikki í, at tað vóru góðu, gomlu, føroysku ættarbondini, sum vóru orsøkin.

Og hann legði føroyingum eina við at halda hesi virði í hevd. Eisini, um vit

einaferð fara at finna olju undir Føroyum.

»Lovið mær, at oljan ikki verður eitt «Gold Rush», sum forkemur teimum gomlu, menniskjansligu virðunum, sum kortini eru tey, sum halda longst,« heitti forsætisráðharrin á tey, sum komin vóru at hitta hann.

Forsætisráðharrin hevði tvær føroyskar bókur, týddar til danskt, við sær. Og teimum »eteraði« hann úr

Hann byrjaði við Jóannesi Nielsen, sum samanber gummistývlarnar við tempulsúlurnar.

Jú helt Poul Nyrup Rasmussen, tað er í lagi at vísa fram tempulsúlurnar sum ta mentan, vit fegin vilja siggja. Men gummistývlarnir vísa tað, vit byggja á.

Og hann endaði við at broti hjá Róa Paturssyni, sum sigur, at tað góða ljósið skal eingin taka frá okkum.



Forsætisráðharrin vildi heldur vera framman fyri borðið, tá hann helt røðu í Nóatúni mikudagin (Mynd: Jens Kristian Vang)